

(ഡി) നദികളിൽനിന്നും മണൽനീക്കം ചെയ്യുന്നത് സംബന്ധിച്ച് നാഷണൽ ഗ്രീൻ ട്രിബ്യൂണൽ എന്തെങ്കിലും മാർഗ്ഗനിർദ്ദേശങ്ങൾ പുറപ്പെടുവിച്ചിട്ടുണ്ടോ; വിശദാംശങ്ങൾ ലഭ്യമാക്കാമോ?

നദികളിൽനിന്നും മണൽഖനനം നടത്തുന്നതിനായി നാഷണൽ ഗ്രീൻ ട്രിബ്യൂണൽ മാർഗ്ഗനിർദ്ദേശങ്ങൾ പുറപ്പെടുവിച്ചിട്ടുണ്ട്. കേന്ദ്ര പരിസ്ഥിതി മന്ത്രാലയം പുറപ്പെടുവിച്ച S.R.O 1533 നമ്പർ വിജ്ഞാപന പ്രകാരവും, MoEff& CC-യുടെ Sustainable sand mining management guidelines 2016, Enforcement and monitoring guidelines for sand mining 2020 അനുസരിച്ച് തയ്യാറാക്കിയ രേഖകൾ സമർപ്പിച്ച് SEIAA-യിൽനിന്ന് പാരിസ്ഥിതികാനുമതി ലഭ്യമായാൽ മാത്രമേ നദികളിൽനിന്ന് മണൽ നീക്കം ചെയ്യുന്നതിന് അനുമതി ലഭിക്കുകയുള്ളൂ.

(ഇ) ചാലിയാർ പുഴയിൽനിന്നും മണൽവാങ്ങുന്നതിന് നിലവിൽ സർക്കാർ അനുമതി നൽകിയിട്ടുണ്ടോ; ഉണ്ടെങ്കിൽ ആയതിനെ സംബന്ധിച്ച വിശദാംശങ്ങൾ ലഭ്യമാക്കാമോ?

കോഴിക്കോട് ജില്ലയിൽ ചാലിയാർ നദിയിൽ ഐ.എൽ.ഡി.എം-ന്റെ നേതൃത്വത്തിൽ നടത്തിയ സാൻഡ് ഓഡിറ്റ് റിപ്പോർട്ട് അനുസരിച്ച് മാവൂർ പഞ്ചായത്തിലെ റീസർവ്വേ 42-ലുൾപ്പെട്ട 4.60 ഹെക്ടർ ഏരിയയിൽ മാത്രമേ ഖനനം ചെയ്യാവുന്ന അളവിൽ മണൽ അടിഞ്ഞിട്ടുള്ളൂവെന്ന് കണ്ടെത്തുകയും പ്രസ്തുത റിപ്പോർട്ടുകളുടെ അടിസ്ഥാനത്തിൽ മാവൂർ പഞ്ചായത്തിൽ മണൽ ഖനനം നടത്തുന്നതിന് 25-2-2020-ലെ സ.ഉ(സാധാ)നമ്പർ 794/2020/റവന്യൂ പ്രകാരം ഗവൺമെന്റ് അംഗീകരിച്ച് ഉത്തരവായിട്ടുണ്ട്. സ്റ്റേറ്റ് എൻവയോൺമെന്റ് ഇംപാക്ട് അസസ്സെന്റ് അതോറിറ്റിയിൽ നിന്നും പാരിസ്ഥിതികാനുമതി ലഭിക്കുന്ന മുറയ്ക്ക് മണൽഖനനം ആരംഭിക്കുന്നതാണ്.

റിവർ മാനേജ്മെന്റ് ഫണ്ട് വിനിയോഗിക്കുന്നതിന്റെ മാനദണ്ഡങ്ങൾ

303 (913) ശ്രീ. ഡി. കെ. മുരളി: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) റിവർ മാനേജ്മെന്റ് ഫണ്ട് വിനിയോഗിക്കുന്നതിന്റെ മാനദണ്ഡങ്ങൾ വിശദമാക്കാമോ?

കടവോ നദീതീരമോ പരിപാലിക്കുന്നതിലേയ്ക്ക് നദീതീര വികസന പദ്ധതികൾ നടപ്പാക്കുന്നതിലേയ്ക്ക് ആവശ്യമായ എല്ലാ ചെലവുകളും വഹിക്കുന്നതിലേയ്ക്കുമായി ജില്ലാ കളക്ടർ, റിവർ മാനേജ്മെന്റ് ഫണ്ട് എന്നപേരിൽ ഒരു ഫണ്ട് രൂപീകരി കേണ്ടതും അത് കേരള നദീതീര സംരക്ഷണവും മണൽവാർദ്ധി നിയന്ത്രണവും

ആക്ടിലേയും ചട്ടങ്ങളിലേയും വ്യവസ്ഥകൾക്ക് വിധേയമായി വിനിയോഗിക്കുകയും ചെയ്യാവുന്നതും ചെയ്യേണ്ടതാകുന്നു. അപ്രകാരം റിവർ മാനേജ്മെന്റ് ഫണ്ടിൽ നിന്നും താഴെപ്പറയുന്ന ഇനങ്ങൾക്ക് ചെലവഴിക്കാവുന്നതാണ്.

1. സർക്കാർ അംഗീകരിച്ച നദീതീര വികസന പദ്ധതികൾ നടപ്പാക്കുന്നതിനുവേണ്ടി വരുന്ന തുകകൾ.
2. കാലാകാലങ്ങളിൽ മണലിന്റെ അളവ് തിട്ടപ്പെടുത്തുന്നതിനുവേണ്ടി വരുന്ന തുക.
3. സംസ്ഥാന ഉന്നതതല സമിതിയുടെയും ജില്ലാ വിദഗ്ദ്ധ സമിതിയുടെയും യോഗ നടപടികളുമായി ബന്ധപ്പെട്ടും പ്രസ്തുത സമിതിയുടെ ഒഫീഷ്യൽ അംഗങ്ങളുടെ യാത്രാബത്തയും ദിനബത്തയും സിറ്റിംഗ് ഫീസുമായി ബന്ധപ്പെട്ട് ജില്ലാ ഫണ്ടിൽനിന്നും നൽകുന്നതിന് വേണ്ടിവരുന്ന ചെലവുകൾ.
4. ആഡിറ്റ് ഫീസിനുള്ള തുക.
5. പ്രകൃതിക്ഷോഭം, വരൾച്ച, പേമാരി എന്നിവ മൂലമുണ്ടായ നാശനഷ്ടങ്ങൾ പുനഃസ്ഥാപിക്കുന്നതിലേയ്ക്കായി സർക്കാർ നടത്തിയതും പൂർത്തീകരിച്ചതുമായ പ്രവൃത്തികൾക്ക് സർക്കാരിന്റെ മുൻകൂട്ടിയുള്ള അനുവാദത്തോടെയോ പ്രത്യേക നിർദ്ദേശത്തോടെയോ നൽകുന്ന ചെലവുകൾ.
6. മണൽ നീക്കം ചെയ്യുന്നത് അനുവദിച്ചിട്ടില്ലാത്ത സ്ഥലങ്ങളിൽ കടവ് നിർമ്മാണം ചെയ്യുന്നതിനും സംരക്ഷണ ഭിത്തികൾ നിർമ്മിക്കുന്നതിനും ആവശ്യപ്പെട്ട തുക.
7. മണൽ കൊണ്ടുപോകുമ്പോൾ നൽകേണ്ടതായ പാസ് അച്ചടിക്കുന്നതിനുള്ള ചെലവുകൾ.
8. ജീവനക്കാരെ ദിവസവേതനത്തിൽ നിയമിക്കുമ്പോൾ ഒരു ദിവസം 120 രൂപ വീതം നൽകുന്നതിനുള്ള ചെലവുകൾ.
9. വാഹനങ്ങൾ കടവിൽ പ്രവേശിക്കുന്നത് തടയുന്നതിലേയ്ക്കായി നൂറ് മീറ്റർ ദൂരത്തിൽ സംരക്ഷണ ഭിത്തികൾ നിർമ്മിക്കുന്നതിനുള്ള തുക.
10. നദികളിൽനിന്നുള്ള നിയമ വിരുദ്ധമായ മണൽവാരലും കടത്തി കൊണ്ടുപോകലും തടയുന്നതിനുള്ള സ്ക്വാഡ് പ്രവർത്തനങ്ങൾക്കും പട്രോളിംഗിനും ഉപയോഗിക്കുന്നതിനായി വാഹനങ്ങൾ വാങ്ങൽ,

അത്തരം വാഹനങ്ങളുടെ താൽക്കാലിക ഡ്രൈവർമാർക്കുള്ള ദിവസ വേതനം നൽകൽ, വാഹനത്തിനാവശ്യമായ ഇന്ധനം വാങ്ങൽ, അറ്റകുറ്റപ്പണികൾ നടത്തൽ എന്നീ ആവശ്യങ്ങൾക്കുള്ള ചെലവുകൾ

11. സർക്കാർ മുൻകൂർ അനുമതിയോടെയോ അല്ലെങ്കിൽ സർക്കാർ നിർദ്ദേശിക്കുന്ന വിധത്തിലോ ആവശ്യങ്ങൾ നടപ്പാക്കുന്നതിനു വേണ്ട തുക.

(ബി) കഴിഞ്ഞ സർക്കാരിന്റെ കാലത്ത് പ്രസ്തുത ഫണ്ടുപയോഗിച്ച് ആകെ എന്ത് തുക വിനിയോഗിച്ചുവെന്ന് അറിയിക്കാമോ?

കഴിഞ്ഞ സർക്കാരിന്റെ കാലത്ത് ആകെ 4,09,80,399 രൂപ (നാല് കോടി ഒൻപത് ലക്ഷത്തി എൺപതിനായിരത്തി മൂന്നുറ്റി തൊണ്ണൂറ്റി ഒൻപത് രൂപ മാത്രം) വിനിയോഗിച്ചിട്ടുണ്ട്. സാമ്പത്തികവർഷം അടിസ്ഥാനത്തിൽ കണക്ക് അനുബന്ധമായി ചേർക്കുന്നു.*

(സി) കഴിഞ്ഞ സർക്കാരിന്റെ കാലത്ത് പ്രസ്തുത ഫണ്ടുപയോഗിച്ച് വാമനപുരം നിയോജകമണ്ഡലത്തിൽ പദ്ധതികൾ നടപ്പാക്കിയിട്ടുണ്ടോ?

കഴിഞ്ഞ സർക്കാരിന്റെ കാലത്ത് പ്രസ്തുത ഫണ്ടുപയോഗിച്ച് വാമനപുരം നിയോജകമണ്ഡലത്തിൽ പദ്ധതികൾ നടപ്പാക്കിയിട്ടുണ്ട്.

(ഡി) ഉണ്ടെങ്കിൽ ഓരോന്നിന്റെയും വിശദവിവരങ്ങൾ നൽകാമോ?

പ്രവൃത്തിയുടെ പേര് ചുവടെ ചേർക്കുന്നു :

പൂവത്തൂർ ക്ഷേത്രക്കടവ്, പൊന്നം ചുടത്ത് ചപ്പാത്തുമുക്ക് റീച്ച്, മരുതൂർക്കടവ്, കേരള സർവ്വകലാശാല കോളേജിലെ എൻ.എസ്.എസ്. ശാഖകളെ നിയോഗിച്ചുകൊണ്ട് തിരുവനന്തപുരം ജില്ലയിലെ വാമനപുരം നദിയുടെ സംരക്ഷണ ബോധവൽക്കരണ പ്രവർത്തനം നടത്തിയത്.

റിവർ മാനേജ്മെന്റ് ഫണ്ടിൽനിന്നും നടപ്പാക്കുന്ന പ്രവൃത്തികൾ

304 (914) ശ്രീ. മഞ്ഞളാംകുഴി അലി: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) മകട നിയോജകമണ്ഡലത്തിൽ റിവർ മാനേജ്മെന്റ് ഫണ്ടിൽനിന്നും നടപ്പാക്കിവരുന്ന പ്രവൃത്തികൾ ഏതൊക്കെയാണ്; വിശദാംശം ലഭ്യമാക്കുമോ?

*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.